



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

செவ்வாய்க்கிழமை 24-09-2024

ஒரே தேர்தல் - ஒரே நாசம்

ஒரே நாடு - ஒரே தேர்தல் திட்டம் தொடர்பாக உயர்நிலைக் குழு கொடுத்த அறிக்கையை ஒன்றிய அமைச்சரவை அப்படியே ஏற்றுக் கொண்டு முடிக்கிறது. இவர்கள் சொன்னதை உயர்நிலைக் குழு சொல்கிறது. உயர்நிலைக் குழு எழுதிக் கொடுத்ததை அமைச்சரவை ஏற்கிறது. இவை அனைத்தும் பா.ஜ.க.வுக்கு பழகிப் போன நாடகங்கள்!

வாக்களித்த மக்களுக்கு உடற்படியாய் எதையும் செய்யத் தெரியாத ஆட்சியாக மூன்றாவது முறையும் தொடர்ந்து கொண்டிருக்கிறது பிரதமர் மோடி தலைமையிலான பா.ஜ.க. ஆட்சி.

*** திடீரென்று ஒருநாள் நள்ளிரவில் 500, 1000 ரூபாய் நோட்டுகளைத் தடை செய்தார்கள். புதிய இந்தியா பிறந்திருப்பதாக அறிவித்தார்கள்.**

*** பாபர் மகதி இருந்த இடத்தில் கோவில் கட்டினார்கள். பூஜையை பிரதமர் மோடியே செய்தார்.**

*** காஷ்மீருக்கு சிறப்புத் தகுதி அளிக்கும் அரசியலமைப்புச் சட்டத்தின் 370 ஆவது பிரிவை நீக்கினார்கள்.**

- அவ்வளவுதான். இவை மூன்றும் தான் மூன்றாவது முறையாக ஆட்சிக்கு வந்திருக்கும் பா.ஜ.க.வின் சாதனையாகும். அழிவை பட்டியலிட்டால், பல பக்கங்கள் வரும். நிறைவேற்றாத வாக்குறுதிகளை பக்கம் பக்கமாக பட்டியலிட்டால். இதைப் பற்றி எல்லாம் பா.ஜ.க.வுக்கு கவலை இல்லை.

பொதுசியில் சட்டம் - ஒரே நாடு ஒரே தேர்தல் ... இப்படி எதேச்சதிகாரச் சட்டங்களை நிறைவேற்றி தங்களது எண்ணங்களைச் செயல்படுத்துவ தில்தான் பா.ஜ.க. கூட்டணி ஆட்சியானது குறியாக இருக்கிறது. இதனை அவ்வப்போது பொதுவெளியில் சொல்லிக் கொண்டு, ஏதோ அரசாங்கம் செயல்படுவதைப் போலக் காட்டிக் கொள்கிறார்கள்.

நாடு முழுவதும் ஒரே நேரத்தில் நாடாளுமன்றத்துக்கும் மாநில சட்டமன் றங்களுக்கும் தேர்தல் நடத்த வேண்டும் என்று முன்னாள் குடியரசுத் தலைவர் ராம்நாத் கோவிந்த் தலைமையில் உயர்நிலைக் குழுவை அமைத்தது பா.ஜ.க. அரசு. நாடாளுமன்றத்துக்கும் - சட்டமன்றத்துக்கும் தேர்தலை ஒரே நேரத்தில் நடத்தலாம் என்றும், இந்தத் தேர்தல் முடிந்த 100 நாட்களுக்குள் உள்ளாட்சித் தேர்தலை நடத்தலாம் என்றும் இக்குழு பரிந்துரைத்துள்ளது. தொடர்ந்து தேர்தலை நடத்துவதால், நிறைய பணம் செலவு ஆகிறது என்று காரணம் சொல்கிறார்கள்.

இவர்களால் நாடாளுமன்றத் தேர்தலை மட்டும் கூட ஒரே கட்டமாக - ஒரே நாளில் நடத்திக் காட்ட முடியுமா? நடத்திக் காட்டி இருக்கிறார்களா என்றால் இல்லை. அதுவே அவர்களால் முடியாது.

சில மாதங்களுக்கு முன்னால் நாம் நாடாளுமன்றத் தேர்தலைச் சந்தித்தோம். அந்தத் தேர்தலையாவது ஒரே கட்டமாக அவர்களால் நடத்த முடிந்ததா? இல்லை. 543 நாடாளுமன்றத் தொகுதிகளுக்கான நாடாளு மன்றத் தேர்தல் இந்தியா முழுவதும் 7 கட்டங்களாகத் தான் நடத்தப்பட்டது.

*** 102 தொகுதிகள் - முதல் கட்டம்**

*** 89 தொகுதிகள் - இரண்டாம் கட்டம்**

*** 94 தொகுதிகள் - மூன்றாம் கட்டம்**

*** 96 தொகுதிகள் - நான்காம் கட்டம்**

*** 49 தொகுதிகள் - ஐந்தாம் கட்டம்**

*** 57 தொகுதிகள் - ஆறாம் கட்டம்**

*** 57 தொகுதிகள் - ஏழாம் கட்டம்** - என்று தான் தேர்தலை நடத்தினார்கள். ஏப்ரல் 19, ஏப்ரல் 26, மே 7, மே 13, மே 20, மே 25, ஜூன் 1 - ஆகிய நாட்களில் தேர்தல் நடந்தது. அதாவது 40 நாட்கள் தேர்தலை நடத்திய இவர்கள் தான் ஒரே நாளில் நாடாளுமன்றத்துக்கு மட்டும்ல்ல, இந்தியா வில் உள்ள அனைத்து சட்டமன்றங்களுக்கும் ஒரே நாளில் தேர்தலை நடத்தப் போகிறார்களாம்.

இந்தியாவில் மொத்தம் 28 மாநிலங்கள் உள்ளன. 8 யூனியன் பிரதே சங்கள் இருக்கின்றன. இவற்றில் மொத்தம் 4 ஆயிரத்து 123 சட்டமன்றத் தொகுதிகள் இருக்கின்றன. இவை அனைத்துக்கும் சேர்த்து தேர்தல் நடத்தப் போகிறார்களாம்.

“நாட்டின் துடிப்பான ஜனநாயகத்தை நோக்கிய பாதையில் முக்கியப் படி” - என்று இந்த முடிவை வரவேற்றுக் கருத்துச் சொல்லி இருக்கிறார் பிரதமர் மோடி. எது துடிப்பான ஜனநாயகம்? ஆட்சியை ஜனநாயக முறைப்படி நடத்துவதுதான் ஜனநாயகத்தின் முக்கியப் படியாகும். நாடாளுமன்றத் துக்கே வராமல், நாடாளுமன்றத்தில் முக்கியமான எந்த விவாதத்துக்கும் பதில் அளிக்காமல் இருப்பவர் ஜனநாயகத்தைப் பற்றி பேசுவது கேலிக் குரியது ஆகும்.

இந்தியா விவசாய நாடாகச் சொல்லப்படுகிறது. விவசாயிகளுக்கு விரோதமான மூன்று வேளாண் சட்டங்களை எந்த விவாதமும் இல்லாமல் நிறைவேற்றினார்கள். ஒன்றரை ஆண்டு காலம் பல்வேறு மாநில விவசாயிகள் தலைநகர் டெல்லியில் தங்கி போராடினார்கள். அதன்பிறகு வேண்டா வலுப்பாக அந்தச் சட்டங்கள் திரும்பப் பெறப்பட்டது. சட்டத்தை திரும்பப் பெறும் போதும் எந்த விவாதமும் இல்லை. சட்டத்தை திரும்பப் பெற்ற பிறகும் அது சரியான சட்டம்தான் என்று பொதுவெளியில் பேசினார் பிரதமர். இதுதான் அவர் ஜனநாயகத்துக்கும், நாடாளுமன்றத்துக்கும், சட்டத்துக்கும், மக்களுக்கும் தரும் மரியாதை ஆகும். இவ்வெல்லாம் துடிப்பான ஜனநாயகம் பற்றிப் பேசுவதுதான் கடுப்பானதாக இருக்கிறது.

ஒரே நேரத்தில் தேர்தல் நடத்துவது காரிய சாத்தியம் இல்லாதது. இந்தியாவின் பன்முகத் தன்மைக்கு விரோதமானது. மாநிலங்களின் சுயாட்சிக்கு விரோதமானது. கூட்டாட்சித் தன்மைக்கு விரோதமானது. இவை அனைத்தையும் விட குழப்பமானது. இந்திய ஜனநாயக அமைப்பு முறையில் குழப்பம் ஏற்படுத்துவதற்காகவே இது கொண்டு வரப்படுகிறது.



முதலமைச்சர் மு.க.ஸ்டாலின் அவர்கள் நேற்று (23.9.2024) தலைமைச் செயலகத்தில், கூட்டுறவு, உணவு மற்றும் நுகர்வோர் பாதுகாப்புத் துறையின் கீழ் செயல்படும் கூட்டுறவுத் துறை சார்பில் 15 கோடியே 22 இலட்சம் ரூபாய் செலவில் சாலிகிராம் தமிழ்நாடு நுகர்வோர் கூட்டுறவு இணையம், பூங்கா நகர் நுகர்வோர் கூட்டுறவு மொத்த விற்பனை பண்டகசாலை மற்றும் திருவல்லிக்கேணி நகரக் கூட்டுறவு சங்கம் ஆகியவற்றில் கட்டப்பட்டுள்ள புதிய கட்டடங்களை திறந்து வைத்தார். இந்நிகழ்ச்சியில், நகராட்சி நிர்வாகத் துறை அமைச்சர் கே.என்.நேரு, பொதுப்பணித் துறை அமைச்சர் எ.வ.வேலு, கூட்டுறவுத் துறை அமைச்சர் கே.ஆர்.பெரியகருப்பன், பள்ளிக்கல்வித் துறை அமைச்சர் அன்பில் மகேஸ் பொய்யாமொழி, தலைமைச் செயலாளர் நா.முருகானந்தம், கூட்டுறவு, உணவு மற்றும் நுகர்வோர் பாதுகாப்புத் துறை அரசு கூடுதல் தலைமைச் செயலாளர் டாக்டர் ஜெ.ராதாகிருஷ்ணன், கூட்டுறவு சங்கங்களின் பதிவாளர் டாக்டர் நா.சுப்பையன், கூட்டுறவு சங்கங்களின் கூடுதல் பதிவாளர் திருமதி ப.காயத்ரி கிருஷ்ணன் மற்றும் அரசு உயர் அலுவலர்கள் கலந்து கொண்டனர்.



முதலமைச்சர் மு.க.ஸ்டாலின் அவர்கள் நேற்று (23.9.2024) தலைமைச் செயலகத்தில், தொழில், முதலீடு ஊக்குவிப்பு மற்றும் வர்த்தகத் துறை சார்பில், தஞ்சாவூர் மற்றும் சேலம் மினி டைட்ஸ் பூங்காக்களை திறந்து வைத்து, அப்பூங்கா கட்டடங்களில் நிறுவனங்களுக்கு தள ஒதுக்கீட்டுக்கான ஆணைகளை வழங்கினார். இந்த நிகழ்ச்சியில், நகராட்சி நிர்வாகத் துறை அமைச்சர் கே.என். நேரு, பள்ளிக் கல்வித் துறை அமைச்சர் அன்பில் மகேஸ் பொய்யாமொழி, தொழில், முதலீடு ஊக்குவிப்பு மற்றும் வர்த்தகத் துறை அமைச்சர் டி.ஆர்.பி. ராஜா, தலைமைச் செயலாளர் நா. முருகானந்தம், தொழில், முதலீடு ஊக்குவிப்பு மற்றும் வர்த்தகத் துறை செயலாளர் வி. அருண் ராய், டி.கோ மற்றும் டைட்ஸ் பார்க் மேலாண்மை இயக்குநர் சந்தீப் நந்தூரி மற்றும் அரசு உயர் அலுவலர்கள் கலந்து கொண்டனர்.

இலங்கைக் கடற்படையினரால் கைது செய்யப்பட்டுள்ள

தமிழ்நாட்டு மீனவர்களை விடுவித்திட சட்ட உதவிகளை வழங்கிடுவீர்!

ஒன்றிய வெளியுறவுத்துறை அமைச்சருக்கு முதல்வர் மு.க.ஸ்டாலின் கடிதம்!

சென்னை, செப். 24-
இலங்கைக் கடற்படையினரால் கைது செய்யப்படும் மீனவர்கள் மீது அதிக அளவில் அபராதம் விதிப்பதைத் தடுத்திடவும், மீனவர்களுக்குத் தேவையான சட்ட உதவிகளை வழங்கிடவும், கைது செய்யப்பட்டுள்ள அனைத்து மீனவர்களையும், அவர்களது மீன் பிடிப் படகுகளையும் விரைவில் விடுவித்திடவும் உரிய நடவடிக்கை எடுக்க வலியுறுத்தி ஒன்றிய வெளியுறவுத் துறை அமைச்சர் டாக்டர் எஸ்.ஜெயசங்கர் அவர்களுக்கு முதலமைச்சர் மு.க.ஸ்டாலின் அவர்கள் கடிதம் எழுதியுள்ளார்.

மயிலாடுதுறை மாவட்டம், பூம்புகாரைச் சேர்ந்த 37 மீனவர்கள் இலங்கைக் கடற்படையினரால் கடந்த 21.9.2024 அன்று சிறைபிடிக்கப்பட்டுள்ள நிலையில், அவர்களையும், அவர்களது மீன்பிடிப் படகுகளையும் விரைவில் விடுத்திட நடவடிக்கை எடுக்குமாறும், இலங்கைக் கடற்படையினரால் கைது செய்யப்படும் மீனவர்களிடம் அதிக அளவில் அபராதம் வசூலிப்பதைத் தடுத்திடவும், மீனவர்களுக்குத் தேவையான சட்ட உதவிகளை வழங்கிடவும் உரிய நடவடிக்கை மேற்கொள்ளுமாறு வலியுறுத்தி, தமிழ்நாடு முதலமைச்சர் மு.க.ஸ்டாலின் அவர்கள் ஒன்றிய வெளியுறவுத் துறை

அமைச்சர் டாக்டர் எஸ்.ஜெயசங்கர் அவர்களுக்கு நேற்று (23.9.2024) கடிதம் எழுதியுள்ளார். அக்கடிதத்தில், தமிழ்நாட்டைச் சேர்ந்த 37 மீனவர்கள், INDN 16MO3451, INDN16MO1544 ஆகிய பதிவெண்களைக் கொண்ட இரண்டு படகுகள் மற்றும் பதிவு செய்யப்படாத ஒரு படகு என மூன்று படகுகளில் மீன்பிடிக்கச் சென்றிருந்த நிலையில், இலங்கைக் கடற்படையினரால் கடந்த 21.09.2024 அன்று சிறை பிடிக்கப்பட்டுள்ளதாக ஆழ்ந்த வேதனையுடன் குறிப்பிட்டுள்ளார்.

தான் ஏற்கனவே சுட்டிக்காட்டிய படி, தமிழ்நாட்டு மீனவர்கள் தங்களது பாரம்பரிய மீன்பிடிப்

பகுதிகளில் மீன்பிடிக்கும் போது, இலங்கைக் கடற்படையினரால் கைது செய்யப்படும் சம்பவங்கள் அதிகரித்து வருவதாக கவலை படத் தெரிவித்துள்ள முதலமைச்சர் அவர்கள், கைது செய்யப்படும் மீனவர்களிடம், அவர்களது சக்திக்கு மீறிய அபராதங்களை இலங்கை நீதிபடகு என மூன்று படகுகளில் மீன்பிடிக்கச் சென்றிருந்த நிலையில், மீனவர்களையும், அவர்களது மீன்பிடிப் படகுகளையும் இலங்கை அதிகாரிகள் இது போன்று கைது செய்வதைத் தடுத்திட உறுதியான நடவடிக்கை மேற்கொள்ளுமாறு தனது கடிதத்தில் வலியுறுத்திக் கேட்டுக் கொண்டுள்ளார்.

எனவே, கைது செய்யப்படும் மீனவர்களிடம் அதிக அளவில் அபராதம் விதிப்பதைத் தடுத்திட இலங்கை அரசை வலியுறுத்த வேண்டுமென்று ஒன்றிய வெளியுறவுத் துறை அமைச்சர் அவர்களைக் கேட்டுக் கொண்டுள்ள முதலமைச்சர் அவர்கள், கைது செய்யப்பட்டுள்ள மீனவர்களுக்குத் தேவையான சட்ட உதவிகளை வழங்கிடவும், சிறைபிடிக்கப்பட்டுள்ள அனைத்து மீனவர்களையும், அவர்களது மீன்பிடிப் படகுகளையும் விரைவில் விடுவித்திடவும் உரிய நடவடிக்கை மேற்கொள்ளுமாறு தனது கடிதத்தில் வலியுறுத்திக் கேட்டுக் கொண்டுள்ளார்.



நீலகிரி மாவட்டம், உதகை பழங்குடியினர் பண்பாட்டு மையத்தில் நேற்று (23.09.2024) நடைபெற்ற அரசு நலத்திட்ட உதவிகள் வழங்கும் விழாவில் சுற்றுலாத்துறை அமைச்சர் கா.ராஜசுந்தரன் 426 பயணாளிகளுக்கு ரூ.12.15 கோடி மதிப்பீட்டில் பல்வேறு அரசின் நலத்திட்ட உதவிகளை வழங்கினார். உடன் மாவட்ட ஆட்சித்தலைவர் திருமதி.லட்சுமி பவ்யா தண்ணீரு, கூடுதல் ஆட்சியர் (வளர்ச்சி) கௌசிக், மாவட்ட வருவாய் அலுவலர் நாராயணன் உட்பட அரசுத்துறை அலுவலர்கள் பலர் உள்ளனர்.